

इफको टोकियो ने बारिश बीमा के दावे निपटाए

रायपुर-अंबिकापुर में जिला सहकारी केन्द्रीय बैंक से हुआ अनुबंध



जनसत्ता संवाददाता

रायपुर, 27 फरवरी । किसानों एवं ग्रामीण भारत के बीच काम करने वाली इफको टोकियो सामान्य बीमा कम्पनी लिमिटेड ने अंबिकापुर में पिछले दिनों एक सार्वजनिक आयोजन कर बारिश बीमा योजना के दावों का निपटारा किया। उक्ताशय की जानकारी इफको टोकियो जनरल इंश्योरेंस के विपणन निदेशक एन.के.केडिया ने आज पत्र वार्ता में दी। केडिया ने बताया कि कार्यक्रम में 697 लाभार्थी किसानों को दावे के अंतर्गत चेक प्रदान किए गए। अंबिकापुर के 802 किसानों के 52.70 लाख रुपए के दावे निपटाए गए। उल्लेखनीय है कि कम्पनी का उत्पाद बारिश बीमा 2005 से छत्तीसगढ़ में लागू है तथा वर्तमान में प्रदेश

में यह 11 जिलों में बंचा जा रहा है। बारिश बीमा योजना के राज्य में 21 हजार 600 उपभोक्ता किसान हैं। बारिश बीमा में क्षेत्र में 70 प्रतिशत से कम बारिश होने पर भुगतान दिया जाता है। जबकि किसानों को भौगोलिक परिस्थितियों के अनुसार तीन से सात प्रतिशत तक का भुगतान प्रीमियम के रूप में किया जाता है। केडिया ने बताया कि पिछले वर्षों में बीमा कम्पनी ने 20641 किसानों में से 4639 किसानों को 1.59 करोड़ के दावे का भुगतान किया है। इफको के जापानी बीमा कम्पनी टोकियो के साथ किए ज्वाइंट वेंचर के तहत प्रारम्भ हुई कम्पनी इफको टोकियो ने पिछले दिनों रायपुर एवं अंबिकापुर के जिला सहकारी केन्द्रीय बैंक मर्यादित के साथ करार किया आज पत्रवार्ता के दौरान इस गठबंधन की घोषणा की गई। केडिया ने कहा कि हम पहले ही जिला सहकारी केन्द्रीय बैंक मर्यादित दुर्ग एवं राजनांदगांव से जुड़ चुके हैं। इस करार से हमें बैंक के व्यापक पहुंच और क्षेत्र की जानकारी का लाभ मिलेगा जिससे इफको टोकियो के गुणवत्ताओं को गुणवत्ता युक्त सर्वोत्तम सेवाएं देने के प्रयास को बढ़ावा मिलेगा। वार्ता में इफको के निदेशक आर.पी.सिंह भी उपस्थित थे। उन्होंने वार्ता में इफको सहकारी संस्था के बारे में विस्तार से जानकारी दी तथा बताया कि इफको किस तरह किसानों के हित में अच्छा काम कर रही है। वार्ता में इफको टोकियो के अधिकारी कुणाल सोनी सहित अन्य अधिकारी उपस्थित थे।